



## Niftakru li l-Festa għadha ssir bi Ħsieb, Responsabbiltà u hafna Xogħol minn hafna Nies

**Christopher Bartolo**  
*Sagristan*

Din is-sena nixtieq nibda dawn il-ftit ħsibijiet tiegħi billi nfakkar il-memorja tal-ex-President tal-Banda Imperial, is-Sur Joseph Bartolo. Ta' kull sena, meta jasal Marzu, kien jiġi l-knisja jitlobni nikteb kelmtejn sabiex jiġu ppubblikati fil-ktejjeb li toħroġ kull sena s-Socjetà Imperial fl-okkażjoni tal-festa titulari tal-Vitorja.

Din is-sena 2024, propju fil-festa ta' Hadd il-Palm nhar l-24 ta' Marzu, wara li spicča l-programm b'temi reliġjużi mtella' mill-istess Banda Imperial, gew fuqi l-President u s-Segretarju sabiex jirringrazzjawni tal-koperazzjoni tiegħi bħala sagristan. Fl-istess waqt, is-Segretarju stedinni sabiex, għal sena oħra, nikteb ftit ħsibijiet sabiex jiġu ppubblikati għall-festa ta' din is-sena.

Nhar is-Sibt 20 t'April ta' din is-sena kont qiegħed nistenna grupp ta' rġiel mill-parroċċa ta' Gwardamanga sabiex jiġu jagħmlu xi xogħol fuq il-bradella li fuqha kellha titpoġġa l-vara sabiħa tagħhom li tirrappreżenta lill-Madonna ta' Fatima li giet inkurunata fil-5 ta' Mejju 2024. Qiegħed insemmi din l-attività għaliex din verament ġibditli l-attenzjoni u li tant apprezzajt nara lil dawn l-irġiel u żgħażaġħ flimkien mal-Kappillan Patri Joe Zahra, Dumnikan, jaħdmu flimkien sabiex il-festa tal-Inkurunazzjoni tkun waħda sabiħa u ta' suċċess u thalli impatt spiritwali fuqna l-Maltin li tant inħobbu lill-Madonna. Fil-mument li ltqajt magħhom f'din l-okkażjoni għamilt osservazzjoni u nġhid il-verità qgħadt naħseb fuqha u bdejt naħseb bejni u bejn ruħi u għedt li, għall-grazzja t'Alla, għad baqa' nies li jagħtu sehemhom sabiex jiġu organizzati festi u attivitajiet li għadna nagħmlu b'ħafna għożża – wirt li wirtna mingħand missirijietna.

Għal din is-sena, dawn il-ftit ħsibijiet tiegħi rrid niddedikahom lil dawk l-irġiel, nisa u żgħażaġħ li joffru ħinohom sabiex il-festi tagħna jkunu organizzati b'tant ħsieb, responsabbiltà u hafna xogħol. Dawn il-valuri li juru dawn in-nies jissarrfu li fil-parroċċa tagħna jkollna festa mogħnija b'funzjonijiet reliġjużi mill-isbaħ u attivitajiet soċjali fil-pjazza u

t-toroq tagħna li jagħmlu gieħ lir-raħal tagħna.

Ftit tas-snin ilu ġarrabna marda qalila li fiha ħafna nies sfaw morda. Konsegwenza ta' din il-marda ħafna nies mietu wkoll. L-għaqdiet kollha batew xi ftit u stajna ninnotaw li ħafna membri kellhom jinfirdu minn xulxin peress li ma setgħux jiltaqgħu. Minħabba din is-sitwazzjoni lanqas attivitajiet ma setgħu jsiru u għalhekk dawn l-għaqdiet, li tant kienu jkunu attivi, saru qishom mejta ladarba kull attività fi hdan dawn l-għaqdiet kellha tieqaf.

Jiena, bħala sagristan, mill-bidu tal-ħidma tiegħi fl-1976 dejjem kelli tliet għaqdiet li jgħinuni fil-ħidma tiegħi sabiex il-knisja arċipretali tagħna tinzamm nadifa u mzejna kif jixraq lit-tempju t'Alla. Sa qabel bdiet il-pandemija fl-2019, il-Grupp Santa Marta kien jikkonsisti fi 17-il mara, il-Grupp tal-Qniepen kien jikkonsisti fi 13-il membru, waqt li l-Grupp tat-Tiżjin tal-Knisja kien fih 11-il membru. Però, wara l-pandemija, dawn il-gruppi naqsu xi ftit kemm minħabba l-effett li ħalliet l-istess pandemija kif ukoll minħabba sitwazzjonijiet oħra, fosthom il-ħajja mgħaġġla li qegħdin ngħixu. Dan minkejja li l-funzjonijiet fil-knisja reġġu bdew isiru u n-nies reġġet bdiet tattendi. Anke l-istituzzjonijiet l-oħra raw tnaqqis kemm fl-attendenza kif ukoll fil-partecipazzjoni.

Hawnhekk nixtieq nagħmel enfasi speċjali, u fl-istess ħin nuri l-apprezzament sincier tiegħi, sabiex almenu nsalvaw il-ftit nies li baqgħu jagħtu sehemhom f'kull qasam fi hdan il-knisja kif ukoll fil-każini u ċ-ċentri li nsibu fil-Mellieħa. Min-naħa tagħna, irridu noqogħdu attenti ħafna li lil dawn il-volontieri nagħmlulhom kuraġġ u mhux naqtgħulhom qalbhom b'kummenti jew aġir negattiv. Nibqgħu ngawdu l-festa tagħna kif nafuha sal-lum sakemm nibqgħu nsibu nies li huma lesti jgħinu b'mod volontarju fit-tfassil u l-organizzazzjoni tal-festi tagħna, li tant jagħmlu unur lill-irħula tagħna.

Għall-grazzja t'Alla s'issa fil-Mellieħa għadna nsibu ħafna għaqdiet u organizzazzjonijiet. Xieraq li nsemmu u nsemmu lill-eqdem żewġ għaqdiet

li għandna fil-Mellieħa. Dawn huma s-Società Filarmonica La Vittoria li bdiet tiffunzjona fl-1907 u l-Għaqda Mużikali Imperial li taf il-bidu tagħha fl-1930. Warajhom twieldu għaqdiet oħra, fosthom għall-isports, orkestra, arti u kull delizzju ieħor li għandha l-komunità Mellieħija.

Ma nistax ma nsemmix l-għaqdiet religjużi u l-kummissjonijiet pastorali. Din is-sena l-parroċċa tagħna qiegħda tiċċelebra l-125 anniversarju minn meta l-Isqof Pietru Pace kien ġie jinkuruna l-Madonna tal-Mellieħa nhar l-24 ta' Settembru 1899. F'Lulju li għadda, bhala komunità Mellieħija għamilna ġimgħa ta' attivitajiet li jfakkru dan l-avveniment li mmarka devozzjoni kbira lejn Ommna Marija kemm mill-komunità Mellieħija kif

ukoll minn hafna Maltin u Għawdxin.

Fl-aħħar ta' dawn il-ħsibijiet tiegħi għal din is-sena nixtieq irrodd ħajr lill-voluntieri kollha – kemm dawk li jgħinu fil-knisja arċipretali u s-Santwarju tal-Madonna tal-Mellieħa kif ukoll lil dawk kollha li jgħinu f'kull qasam ieħor fil-Mellieħa. Grazzi mill-qalb lill-ex-presidenti u membri tal-Banda Imperial, b'mod speċjali il-President preżenti, is-Sur Josef Borg u s-Segretarju, is-Sur John Baptist Gauci tar-rispett u l-għajnuna li dejjem sibt mingħandhom matul il-medda twila ta' snin li ilni sagristan tal-knisja kif ukoll tal-komunità Mellieħija li jien tant ħabbejt u li tant sibt għajnuna u rispett mingħandha sal-ġurnata tal-lum.

Il-festa t-tajba lil kulhadd.

## *Inħarsu l-ambjent naturali ta' pajjiżna*

# MARIO GAUCI

## *Fruit & Vegetable Seller*

*10, South Street,  
Mellieħa*

*Daily vendor selling  
at St. Paul's Bay and  
Mellieħa*

**Mob: 9945 5717**

